

**AZƏRBAYCAN RESPUBLİKASININ
AUDİTORLAR PALATASI**



**AUDİTOR XİDMƏTİ SAHƏSİNDƏ HAQSIZ RƏQABƏT VƏ
REKLAM QADAĞASI HAQQINDA**

Ə S A S N A M Ə

**(Azərbaycan Respublikasının Auditorlar Palatası Şurasının 2022-ci il
14 aprel tarixli 343/6 nömrəli qərarı ilə təsdiq edilmişdir)**

Tərtib etdi:

Auditin təşkili, hesabatlılıq və informasiya idarəsinin

Haqsız rəqabətə qarşı mübarizə şöbəsinin müdiri

Rövşən Cəfərli

Palatanın Şurası yanında Haqsız rəqabətə qarşı

mübarizə üzrə komitənin sədri

Qoşqar Əhmədov

BAKI - 2022

AUDİTOR XİDMƏTİ SAHƏSİNDƏ HAQSIZ RƏQABƏT VƏ REKLAM QADAĞASI HAQQINDA

Ə S A S N A M Ə

BİRİNCİ BÖLMƏ

Haqsız Rəqabət

BİRİNCİ FƏSİL

Məqsəd, Əhatə dairəsi, Əsas Anlayışlar

Məqsəd

Maddə 1- (1) Bu Əsasnamənin məqsədi “Auditor xidməti haqqında” Azərbaycan Respublikasının 1994-cü il 16 sentyabr tarixli 882 nömrəli Qanununa uyğun olaraq icazələr almış sərbəst auditorların və auditor təşkilatlarının öz aralarında və sifarişçiləri ilə olan münasibətlərdə haqsız rəqabətin qarşısının alınması, bununla da vicdanlı və ədalətli rəqabətin təmin edilməsi və peşə mənsublarının / üzvlərinin iş əldə etmək üçün reklam sayıla bilən hərəkət və fəaliyyətlərinin əhatə dairəsinin, məhdudiyətlərinin və prinsiplərinin müəyyən edilməsidir.

Əhatə dairəsi

Maddə 2 - (1) Bu Əsasnamə “Auditor xidməti haqqında” Azərbaycan Respublikasının 882 nömrəli Qanununa uyğun olaraq icazə alan sərbəst auditorların və auditor təşkilatlarının fəaliyyətlərini əhatə edir.

Əsas

Maddə 3 - (1) Bu Əsasnamə Azərbaycan Respublikasının Mülki Məcəlləsinə, “Auditor xidməti haqqında” Azərbaycan Respublikasının 882 nömrəli və “Haqsız rəqabət haqqında” 1049 nömrəli Qanunlarına və digər qanunvericilik aktlarına, habelə Azərbaycan Respublikasında auditor fəaliyyətinin inkişaf konsepsiyasının (2021-2030-cu illər) VII “Auditorların məsuliyyəti, müstəqilliyi, etik davranış və intizam sistemləri üzrə” bölməsinin 5-ci və 6-cı bəndlərinə əsasən hazırlanmışdır.

Anlayışlar

Maddə 4 - (1) Bu Əsasnamənin tətbiq olunmasında istifadə edilmiş anlayışlar aşağıdakı mənaları ifadə edir:

a) Palata - Azərbaycan Respublikasının Auditorlar Palatası.

b) Audit Standartları - Azərbaycan Respublikasının Auditorlar Palatasının Şurası tərəfindən tətbiqi zəruri hesab edilmiş, mühasibat uçotu və maliyyə hesabatlarının auditi zamanı əsas götürülməli olan prinsiplər, qaydalar və anlayışlar.

- c) Qanun - "Auditor xidməti haqqında" Azərbaycan Respublikasının 1994-cü il 16 sentyabr tarixli 882 nömrəli Qanunu.
- ç) Haqsız rəqabət - Peşə mənsuqlarının / üzvlərinin bir-biri ilə və işəgötürənlə münasibətlərinə təsir edən aldadıcı və ya başqa şəkildə düzgünlük qaydalarına zidd olan davranışlar və ya peşə fəaliyyətləri.
- d) Haqsız rəqabətə qarşı mübarizə Komitəsi (şöbəsi) - Auditorlar Palatasının Şurası nəzdində yaradılmış (Palatanın strukturuna daxil olan) və bu Əsasnamə ilə müəyyən edilmiş vəzifələri yerinə yetirən Komitə (şöbə).
- e) İşəgötürən - Peşə mənsubu / üzvü ilə yazılı müqavilə bağlamış şəxslər.
- f) Peşəkar fəaliyyət - "Auditor xidməti haqqında" Azərbaycan Respublikasının 882 nömrəli Qanununun müddəalarına uyğun olaraq sərbəst auditor və auditor təşkilatı statusu ilə həyata keçirilən fəaliyyətlər.
- g) Peşə mənsubu / üzvü - "Auditor xidməti haqqında" Azərbaycan Respublikasının 882 nömrəli Qanununa uyğun şəkildə icazə alan sərbəst auditorlar və auditor təşkilatları.
- ğ) Mühasibat Uçotu Standartları - "Mühasibat uçotu haqqında" Azərbaycan Respublikasının 2004-cü il 29 iyun tarixli 716-IIQ nömrəli Qanunu, Azərbaycan Respublikası Nazirlər Kabinetinin və Maliyyə Nazirliyinin maliyyə hesabatlarının hazırlanmasında riayət edilməsi tələb olunan prinsiplər, qaydalar və anlayışlar.
- h) İcazə - "Auditor xidməti haqqında" Azərbaycan Respublikasının 882 nömrəli Qanununa müvafiq olaraq sərbəst auditor və auditor təşkilatlarının auditor fəaliyyətinə verilən icazələrini ifadə edir.

İKİNCİ FƏSİL

Haqsız Rəqabət Sayılan Hallar

Haqsız rəqabət etməmək öhdəliyi

Maddə 5 - (1) Peşə mənsuqları / üzvləri, peşə fəaliyyətləri çərçivəsində işin qəbulu, rədd edilməsi, icra olunması və dayandırılması ilə əlaqədar reklamın qadağan edilməsi çərçivəsinə şamil edilən haqsız rəqabətə səbəb olacaq hərəkət və davranışlarda iştirak edə bilməzlər.

Peşə mənsuqları / üzvləri arasında və biznes sahibləri ilə münasibətlərdə haqsız rəqabət

Maddə 6 - (1) Peşə mənsuqları / üzvləri peşə həmrəyliyi məsuliyyətini dərk edərək, öz aralarında və işəgötürənlərlə münasibətlərində haqsız rəqabətə səbəb olacaq hərəkət və davranışları icra edə bilməzlər. Aşağıda qeyd olunan hallar xüsusilə haqsız rəqabət kimi qəbul edilir:

a) Beynəlxalq Audit Standartlarına, Auditorların Müstəqillik Qaydalarına və Peşəkar Mühasiblərin Beynəlxalq Etika Məcəlləsinə (Beynəlxalq Müstəqillik Standartları ilə birlikdə) riayət etməmək, peşə fəaliyyətinin həyata keçirilməsində peşəkarlıq göstərməmək.

b) Başqa bir peşə mənsubu / üzvü ilə müqavilə bağlamış işəgötürənləri mövcud müqavilələrə zidd hərəkətlərə və ya müqavilə bağlamaq üçün bu müqavilələrə xitam verməyə yönəltmək.

c) İcazəsiz fəaliyyət göstərmək, icazələri ləğv olunduğu halda birbaşa və ya dolayı yolla peşə fəaliyyətini davam etdirmək və ya fəaliyyəti müvəqqəti dayandırılmış olsa da, peşə fəaliyyətini birbaşa davam etdirmək.

ç) İcazəsi ləğv olunduğu və ya fəaliyyəti müvəqqəti dayandırıldığı halda, öz adlarında, elanlarında və reklamlarında peşəkar fəaliyyətlə məşğul olduqları təəssüratı yaradacaq söz və ya ifadələrdən istifadə etmək.

d) Peşəkar icazənin icarəyə götürülməsi və ya müxtəlif imtiyazlar verməklə peşə mənsubu / üzvü olmayan şəxslərə fəaliyyət göstərmək imkanı yaratmaq.

e) Peşəsi üzrə işləməsi qadağan olunan şəxsləri işə götürmək və ya bu şəxslərlə hər hansı bir şəkildə birbaşa və ya dolayısi ilə əməkdaşlıq etmək.

f) Üçüncü şəxsləri çaşdıracaq şəkildə saxta sənədlərin verilməsini və təsdiqlənməsini həyata keçirmək.

g) Başqa bir peşə mənsubunun / üzvünün işçilərinə və digər köməkçi şəxslərinə işlərini yerinə yetirərkən öz öhdəliklərinə zidd hərəkət etmələrinə səbəb ola biləcək şəkildə birbaşa və ya dolayı imtiyazlar vermək və ya təklif etmək.

ğ) Başqa bir peşə mənsubunun / üzvünün işçilərinə və digər köməkçilərinə peşə mənsublarının / üzvlərinin və ya işəgötürənlərin kommersiya sirlərini hər hansı bir vasitə ilə ələ keçirməsi və ya açıqlaması üçün göstəriş vermək.

h) Tabelikdə işləyən peşə mənsubları / üzvləri (mütəxəssisləri) baxımından eyni vaxtda birdən çox işdə peşəkar öhdəliklər götürmək.

ı) Qanunvericiliyin müddələrinin məcburi qaydalarını pozmaqla peşə mənsublarına / üzvlərinə qarşı haqsız üstünlük əldə etmək.

Minimum xidmət haqqı və digər maliyyə tətbiqləri ilə haqsız rəqabət

Maddə 7 - (1) Peşə mənsubları / üzvləri peşə həmrəyliyi məsuliyyətini dərk edərək, xidmət haqqı və maliyyə tətbiqlərində haqsız rəqabətə səbəb olacaq hərəkət və davranışlara səbəb ola bilməzlər. Aşağıda qeyd olunan hallar xüsusilə haqsız rəqabət təşkil edir:

a) Minimum xidmət haqqı tarifindən aşağı məbləğə və ya pulsuz xidmət göstərmək.

b) Xidmət haqqı tariflərindəki qaydalara riayət olunmaqla, göstəriləcək xidmət və ya görülməli işlər nəticəsində əldə edilən mənfəət ilə işəgötürənlə ortaqlıq payı müqavilələri bağlamaq.

c) Bir peşə mənsubuna / üzvünə olan xidmət haqqı borcunu ödəməmiş işəgötürənə xidmət etmək.

ç) İşəgötürənlərdən əmanət kimi pul yığmaq, alınan ödəniş müqabilində saxta mədaxil sənədləri və ya fakturalar tərtib etmək.

d) Müqavilə üzrə ödənişdən daha az məbləğdə mədaxil sənədlərini təqdim etmək və ya ümumiyyətlə heç tərtib etməmək, maliyyə öhdəliklərini yerinə yetirməmək.

- e) Üçüncü şəxslərə mükafat və ya hər hansı fayda təmin etmək və ya vəd etməklə iş əldə etmək.
- f) İşəgötürənlərə fayda vəd etmək və ya təmin etmək və bununla da sifariş əldə etmək.
- g) İşəgötürənlərə məxsus və ya onlardan alınan məlumatlardan istifadə etməklə iqtisadi fayda əldə etmək.
- ğ) İşçilərə əmək qanunvericiliyində nəzərdə tutulmuş əmək haqqı və sosial hüquqların verilməməsi və ya xərclərin azaldılması üçün qanuni öhdəliklərin yerinə yetirilməməsi.

Reklam vasitəsilə haqsız rəqabət

Maddə 8 - (1) Peşə mənsuqları / üzvləri, peşə həmrəyliyi məsuliyyətini dərk edərək, reklam vasitəsi ilə haqsız rəqabətə səbəb olacaq hərəkət və davranışlara yol verə bilməzlər. Aşağıda qeyd olunan hallar xüsusilə haqsız rəqabət hesab edilir:

- a) Peşə mənsuqlarının / üzvlərinin dürüstlüyü, etibarlılığı və qərəzsizliyi barədə yalan və əsassız ifadələr vermək.
- b) Peşə mənsuqlarının / üzvlərinin xidmətlərini və fəaliyyətini yalan, çaşdırıcı və ya yersiz ifadələrlə ləkələmək.
- c) Peşə mənsuqları / üzvləri haqqında əsassız xəbər və şikayətlər vermək.
- ç) Özü, xidmətləri və fəaliyyəti haqqında yalan və ya çaşdırıcı ifadələr vermək.
- d) Sahib olmadığı peşə adından istifadə etmək.
- e) Bu Əsasnamə ilə müəyyən edilmiş reklam prinsiplərinə və qaydalarına zidd hərəkət etmək.
- f) Peşə və elmi adlardan başqa digər adlardan istifadə etmək.

ÜÇÜNCÜ FƏSİL

Hüquq, Səlahiyyət və Məsuliyyətlər

Palatanın hüquq və səlahiyyətləri

Maddə 9 - (1) Palata, peşə mənsuqlarının / üzvlərinin iqtisadi mənafeələrini qorumaq məqsədi ilə, haqsız rəqabət halında, mövcud qanunvericilik əsasında aşağıdakı hüquqlara malikdir və səlahiyyətləri icra edir:

- (a) hərəkətin bu Əsasnamənin 6-cı maddəsində göstərilədiyi kimi haqsız və ədalətsiz olub-olmadığının müəyyən olunması,
- (b) haqsız rəqabətin qadağan edilməsi,
- (c) haqsız rəqabətin nəticəsi olan vəziyyətin aradan qaldırılması və əgər haqsız rəqabət yalan və ya çaşdırıcı ifadələrlə həyata keçirilirsə, bu ifadələrin düzəldilməsi üçün məhkəməyə müraciət etmək səlahiyyətinə sahib olması.

Peşə mənsuqlarının / üzvlərinin sahib olduğu hüquqlar

Maddə 10 - (1) Haqsız rəqabət nəticəsində sifarişçiləri, etibarını, peşəkar nüfuzu, peşə fəaliyyəti və ya digər iqtisadi maraqları zərər çəkmiş və ya zərərçəkmə təhlükəsi ilə üzləşən peşə mənsuqları / üzvləri Palataya şikayət edə bilər və/və ya iddia hüquqlarından istifadə edə bilər.

İşəgötürənin məsuliyyəti

Maddə 11 - (1) Peşə mənsubu / üzvü, üzv olduğu Palataya və işə götürdüyü işçi heyəti tərəfindən həyata keçirilən haqsız rəqabət fəaliyyətləri və hərəkətləri səbəbi ilə zərər çəkənlərə qarşı məsuliyyət daşıyır.

İKİNCİ BÖLMƏ

Reklam Qaydaları

Reklam qadağası

Maddə 12 - (1) Peşə mənsublari / üzvləri, bu Əsasnamə ilə müəyyən edilən prosedur və prinsiplərə və reklam qadağasına əməl etməyə borcludurlar.

Prinsiplər

Maddə 13 - (1) Peşə mənsubu / üzvü öz işi və şəxsi haqqında obyektiv açıqlama verə bilər.

(2) İstənilən bir peşə mənsubu / üzvü ilə intellektual müzakirələr, seminarlar və təlim proqramları təşkil edə bilər. Lakin bu fəaliyyətləri mətbuat və yayım vasitəsi ilə üçüncü şəxslərə elan edə bilməz.

(3) Cəmiyyəti maraqlandıran məsələlərlə bağlı peşə mənsublari / üzvlərinin təşkil etdiyi yayımlara və açıqlamalara xəbər proqramlarında yer verilməsi və ya onlar haqqında peşə mənsublari / üzvləri və ya başqa şəxslər tərəfindən məqalə və xəbərlərin yazılması reklam sayılmır.

(4) Peşə mənsubu / üzvü öz fəaliyyətinin təbliği üçün broşuralar çap edə bilər. Peşə mənsubu / üzvü və ya peşəkar şirkət tərəfindən nəşr edilmiş sirkulyarların, bülletenlərin və işə qəbul broşuralari / üzvləri peşəkar əlaqələri olan şəxslərə göndərilməsi reklam sayılmır.

(5) Peşə mənsubunun / üzvünün peşə fəaliyyəti və peşə sahəsindən başqa hər hansı yerli, milli və ya beynəlxalq fəaliyyəti səviyyəsindəki hər hansı bir fəaliyyətin tanıtılması və ya aldığı bir mükafatın ictimaiyyətə elan edilməsi və ya üzv olduğu qurumdakı üzvlüyünün elan edilməsi reklam hesab edilmir.

Reklam/ tanıtma lövhələri

Maddə 14 - (1) Peşə mənsublari / üzvlərinin istifadə edəcəyi lövhələrdə, Palata emblemi, peşə adı, adı və soyadı, tərəfdaşlarının adı, əgər şirkətdirsə şirkətin adı, varsa akademik adı, ünvanı, telefon nömrəsi, internet ünvanı və e - poçt ünvanı yer ala bilər. Lövhədə bu Əsasnamədə göstərilənlər istisna olmaqla, ad, idiomlar, xarici dillərdə yazılmış ifadələr ilə başqa şəkillər, işarə, şəkillər, fotosəkillər və bu kimi şeylərə yer verilə bilməz.

(2) Eyni ünvanda birlikdə işləmək halı varsa, birlikdə işləyən peşə mənsublari / üzvlərinin adı və soyadları, ortaqlıq şəklində işləmək halı olduqda isə ortaqlıq adının lövhədə qeyd olunması məcburidir.

(3) Lövhəni ofisin yerləşdiyi binanın giriş qapısının yanında, giriş koridorunda və ya dəhlizində, yaxud ofisin giriş qapılarının yanından asmaqlar. Binanın fasadlarına,

ofisin eyvanlarına və pəncərələrinə birdən artıq lövhə asmaq, buna bənzər yazılar yazmaq olmaz.

Çap olunmuş sənəd

Maddə 15 - (1) Firma blankları, vizit kartları və digər çap olunan sənədlər reklam xarakteri daşıyacaq şəkildə tərtib oluna bilməz.

(2) Firma blanklarında, vizit kartlarında və digər çap olunan sənədlərdə yalnız peşə adı, əgər varsa elmi adı, adı və soyadı, ünvanı, telefon və faks nömrələri, internet və e - poçt (e - mail) ünvanları, eləcə də Palatadakı qeydiyyat nömrəsi, obyekt kodu, icazə nömrəsi, qeydiyyatda olduğu vergi idarəsi və vergi uçot nömrəsi yer ala bilər.

(3) Ortaqlıq kimi işləmək vəziyyəti olarsa, ortaqlığın adının yazılması məcburi olmaqla ortaqların ad və soyadları da lövhədə qeyd edilə bilər.

(4) Ortaq titulu olan peşə mənsublarının / üzvlərinin firma blanklarında, vizit kartlarında və digər çap olunan kağızlarında ortaqlığın adına əlavə olaraq öz ad və soyadlarını da qeyd etmələri məcburidir.

(5) Firma blanklarında, vizit kartlarında və digər çap sənədlərində peşə və elmi, akademik adlardan başqa adlardan istifadə edə bilməyəcəyi kimi, dövlət və özəl qurum və təşkilatlarda və siyasi partiyalarda keçmiş vaxtlarda vəzifədə olan peşə mənsubları / üzvləri bu titullardan istifadə edə bilməzlər. Əvvəllər Palatanın üzvü olmuş peşə mənsubları / üzvləri də bu titullardan istifadə edə bilməzlər. Hələ də vəzifədə olanlar bu titullardan yalnız bu vəzifənin icrası zamanı və bu vəzifələrlə məhdudlaşmaq şərti ilə istifadə edə bilərlər.

(6) Firma blanklarında, vizit kartlarında və digər çap olunan sənədlərdə peşə mənsubu / üzvü və ya ortaqlığın adı və titulu bildirmə məqsədini aşan heç bir yazı və ifadə yer ala bilməz.

Əmtəə nişanının qeydiyyatına alınma qadağası

Maddə 16 - (1) İcazəsi ləğv edilmiş sərbəst auditor və auditor təşkilatı heç bir ad altında əmtəə nişanı kimi qeydiyyatına alınma bilməz.

Telefon kitabçası

Maddə 17 - (1) Peşə mənsubları / üzvləri əlifba sırası ilə yazılmaqla digər peşə mənsublarından / üzvlərindən, peşə fəaliyyətlərini icra edən ortaqlıqlarından fərqləndirici hər hansı bir ifadə, simvol, işarə və s. istifadə etməmək şərti ilə telefon kitabçasının peşələr hissəsində ad, soyad, ofis ünvanı, telefon və faks nömrələri, internet ünvanı və e - poçt ünvanlarını qeyd edə bilərlər.

Sirkulyarların, kitabça və tanıtma broşuralarının çap olunması

Maddə 18 - (1) Peşə mənsubu / üzvü cari sifarişçilərinə və peşənin digər üzvlərinə poçt və e - poçt kimi üsullarla peşəkar məlumatları ehtiva edən sirkulyarlar, bukletlər, tanıtım broşuraları və oxşar sənədləri paylaya bilər; bu nəşrlər müştərisi olmayan şəxslərə və qurumlara onların yalnız yazılı müraciəti əsasında verilə bilər.

(2) Peşə mənsubu / üzvü təqdim etdiyi peşə fəaliyyətinin tanınması məqsədi ilə hazırlayacağı kitabça və broşuralarda hazırkı və keçmiş sifarişçilərinin ad və titullarını

açıqlaya bilməz, reallığa əsaslanmayan, ədalətsiz və reklam xarakterli qəbul edilən ifadələr işlədə bilməz.

Kitab və məqalənin nəşri

Maddə 19 - (1) Peşə mənsuqları / üzvləri peşə mövzularında hazırlanacaq kitablarda, məqalələrdə və bənzər elmi araşdırmalarda öz peşə və elmi adlarından istifadə edə bilərlər, lakin işlədikləri ofis, şirkət və ya qurumun adından və ya ünvanından istifadə edə bilməzlər. İşlədikləri idarə, şirkət və ya qurumun fəaliyyəti ilə əlaqəli heç bir açıqlama verilə bilməz.

(2) Peşə mənsuqları / üzvləri nəşriyyat işi ilə məşğul ola bilməz. Peşə mənsuqlarının / üzvlərinin təkbaşına və ya digər peşə mənsuqları / üzvləri ilə birlikdə yazdığı kitabların nəşri və satışı nəşriyyat fəaliyyəti sayılmır. Peşə mənsuqları / üzvləri öz peşə fəaliyyətlərini həyata keçirdikləri şirkət və ya ortaqlığın adını nəşrlərdə istifadə etdirə bilməzlər.

Kadrların işə qəbulu haqqında elanlar

Maddə 20 - (1) Peşə mənsuqları / üzvləri ofisləri və ya ortağı olduqları şirkətlərin və ya sifarişçilərinin peşəkar kadr ehtiyaqları üçün elan verə bilərlər. Peşə təhsilli müəssisələrdə tələbələrini və ya məzunları məlumatlandırmaq məqsədi ilə peşə, ofis və ya şirkət haqqında tanıtma xarakterli məlumat verə bilər.

Media ilə əlaqələr

Maddə 21 - (1) Peşə mənsuqları / üzvləri;

a) Öz ofis açılışlarını mətbuat və yayım vasitəsi ilə elan edə bilməzlər.

b) Həyat tərzləri, qazancı, peşə fəaliyyəti haqqında reklam xüsusiyyətli nəşrlər dərc etdirə bilməzlər, onlar fəaliyyətlərini icra etdikləri və ya keçmişdə xidmət göstərdikləri sifarişçiləri haqqında təkzib bildirə bilməzlər, məcburi hallar istisna olmaqla, qəzetlərə, radiolara, televiziyalara və internetə şəkil, video, məlumat, açıqlama və ya izahat verə bilməzlər.

c) Qəzetlərdə, radioda, televiziya və internetdə müsahibə, söhbət, çıxış, müzakirə və bu kimi verilişlərdə iştirak etdikdə reklam sayıla biləcək hər cür davranış və izahatlardan çəkinmək məcburiyyətindədirlər.

ç) Peşəsini icra edərkən və ya qəzet, radio, televiziya və ya internetdə özünün və ya gördüyü işin və ya tabeliyində işlədiyi işəgötürənin adından reklam kimi istifadə edə bilməz.

İnternet tətbiqləri / proqramları

Maddə 22 - (1) Peşə mənsuqları / üzvləri, üzv olduqları Palataya məlumat verməklə internet də daxil olmaqla texnologiya və elmin imkan verdiyi hər cür mühitdə, audit peşəsinin prinsip və qaydalarına, peşə adının tələb etdiyi hörmət və etibara, qanuna, normativ aktlara və məcburi peşə qərarlarına zidd olmayacaq şəkildə fikrini ifadə etmək hüququna sahibdir.

(2) Peşə mənsuqları / üzvləri, peşəkar fəaliyyətlərini internet vasitəsi ilə həyata keçirmək, iş sahiblərini məlumatlandırmaq, peşəsi ilə əlaqəli məqalələrini və elmi araşdırmalarını dərc etmək üçün yalnız **az** kimi internet saytı yarada bilərlər. Sayt

vasitəsi ilə öz peşə fəaliyyətini həyata keçirərkən, peşənin prinsip və qaydalarını pozmaq şərti ilə, peşə adlarının tələb etdiyi hörmət və etimadı rəhbər tutaraq, məxfilik öhdəliyinə uyğun hərəkət etməklə lazımi təhlükəsizlik tədbirlərini görərək, sirri qorumaq öhdəliyinə də riayət etməklə internetin özünə xas olan vasitələrini və yalnız müvafiq şəxs tərəfindən istifadə oluna bilən parol - alqoritm ilə qorunan internet saytının arxa planda fərdiləşdirilmiş virtual ofis və analoji proqramlardan istifadə edilə bilər. Bu tədbirlər aidiyyəti şəxsdən başqa heç kimin istifadəsinə verilə bilməz.

(3) Peşə mənsuqları / üzvləri internet saytlarında;

a) Sayt sahibi və ya sahiblərinin adı, soyadı, varsa akademik ünvanı, ofisin adı, peşəkar şirkətdirsə qeydiyyatdan keçmiş adı, qeydiyyatda olduğu Palata, ofis və reyestr nömrələri, peşəyə başladığı tarix, məzun olduqları universitet, bildikləri xarici dillər, peşə fəaliyyətinin həyata keçirildiyi ofisin ünvanı, telefon və faks nömrələri, e - mail ünvanı kimi məlumatların olmasını təmin edir.

b) İş əldə etmək məqsədini daşımamaq və həmkarları ilə haqsız rəqabətə səbəb olmamaq şərti ilə axtarış sistemləri ilə internet saytlarının qeydiyyatı zamanı açar söz kimi adı, soyadı, ofisin adı, ortaqlıq ofisinin adı, professional şirkət adı, yerləşdiyi şəhər və üzv olduqları Palatadan başqa sözlər və ya hər hansı bir tanıtma məqsədli ifadə istifadə edilə bilməz.

c) İş əldə etmək məqsədini daşıyan və həmkarları ilə haqsız rəqabətə səbəb olacaq şəkildə internet istifadəçilərini öz saytlarına və ya öz saytından başqa sayta yönləndirəcək internet qısa yollarından istifadə edə bilməz, istifadəsinə icazə verə bilməz, reklam verə bilməz və ya ala bilməz.

Öhdəliklər

Maddə 23 - (1) Peşə mənsuqları / üzvləri iş əldə etmək üçün reklam sayıla biləcək hərəkət və davranışlara yol verməməli, üçüncü şəxslərin onlar üçün reklam sayıla biləcək hərəkət və davranışlarına yol verməmək və bunların qarşısını almaq üçün lazımi tədbirlər görmək məcburiyyətindədir.

ÜÇÜNCÜ BÖLMƏ

Haqsız rəqabətə qarşı mübarizə Komitəsi (şöbəsi)

Haqsız rəqabətə qarşı mübarizə Komitəsi (şöbəsi)

Maddə 24 - (1) Palata peşə fəaliyyətlərinin haqsız rəqabət təşkil etməyəcək şəkildə və reklam prinsiplərinə və qaydalarına uyğun olaraq həyata keçirilməsini təmin etmək, bu Əsasnamənin icrasına nəzarət etmək məqsədi ilə Haqsız rəqabətə qarşı mübarizə Komitəsi (şöbəsi) yaradır.

(2) Komitə (şöbə) öz fəaliyyətini Palata və Palata Şurasının rəhbərliyinin verdiyi səlahiyyət çərçivəsindən asılı olaraq həyata keçirir.

Palatanın Haqsız rəqabətə qarşı mübarizə Komitəsinin formalaşması

Maddə 25 - (1) Komitə biri Sədr və Sədr müavini olmaqla ən azı beş üzvdən ibarət olur. Komitə üzvlərinin sayı Palatanın Şurası tərəfindən müəyyən edilir.

(2) Komitənin üzvləri müsbət imicə sahib olan peşə mənsublarının / üzvlərinin arasından Palatanın Şurası tərəfindən təyin edilir.

(3) Palatanın strukturunda fəaliyyət göstərən "Haqsız rəqabətə qarşı mübarizə" şöbəsi Palata sədrinin əmri ilə yaradılır, hüquq və vəzifələri müəyyənləşdirilir.

Palatanın Haqsız rəqabətə qarşı mübarizə Komitəsinin hüquq və vəzifələri

Maddə 26 - (1) Komitənin hüquq və vəzifələri aşağıda qeyd edilmişdir:

a) Palatanın Şurası tərəfindən təyin edilməsi şərti ilə peşə mənsublarının / üzvlərinin haqsız rəqabət və reklam prinsipləri ilə əlaqəli peşə qaydalarının pozulub-pozulmadığını yoxlamaq və araşdırmaq.

b) Peşə mənsublarının / üzvlərinin haqsız rəqabət və ya reklam prinsip və qaydalarına zidd olan davranış və tətbiqləri aşkar edildikdə, bundan məsul olanlar üçün müvafiq hesab edilən sanksiya təklifi ilə birlikdə vəziyyəti Palatanın Şurasına təqdim etmək.

c) Komitə tərəfindən peşə mənsubundan / üzvündən tələb edilən və özünə və ya sifarişçisinə aid dəftər, sənəd, fayl, qeydiyyat və digər sənədlərin peşə mənsubu / üzvü tərəfindən təqdim edilməməsi və ya təhvil verilməməsi hallarında zəruri olduqda məhkəməyə müraciət edilməsini və onların təqdim edilməsini və ya çatdırılmasını Palatanın Şurasına təklif etmək.

ç) İllik iş fəaliyyəti hesabatını növbəti ilin yanvar ayında Palatanın Şurasına təqdim etmək.

d) Peşə fəaliyyətinin haqsız rəqabət təşkil etməyəcək şəkildə aparılması və haqsız rəqabətlə əlaqəli hər cür hüquqi tənzimləmənin həyata keçirilməsi ilə əlaqəli rəy, bülleten və sirkulyarların dərc edilməsi ilə bağlı Palatanın Şurasına təkliflər vermək.

Palatanın Haqsız rəqabətə qarşı mübarizə Komitəsinin səlahiyyət müddəti

Maddə 27 - (1) Komitə üzvlərinin səlahiyyət müddəti Palatanın Şurası tərəfindən müəyyən edilir.

(2) Səlahiyyət müddəti başa çatan üzv yenidən təyin oluna bilər.

Palatanın Haqsız rəqabətə qarşı mübarizə şöbəsinin yaradılması

Maddə 28 - (1) Şöbə biri rəhbər olmaqla ən azı üç əməkdaşdan ibarət təşkil olunur.

(2) Şöbənin əməkdaşları müsbət imicə sahib olan əməkdaşlar (mütəxəssislər) arasından Palata sədrinin əmri ilə təyin edilir.

Palatanın Haqsız rəqabətə qarşı mübarizə şöbəsinin hüquq və vəzifələri

Maddə 29 - (1) Palatanın Haqsız rəqabətə qarşı mübarizə şöbəsi,

a) Haqsız rəqabətə qarşı mübarizə sahəsində peşə mənsubları / üzvləri arasında əməkdaşlığı və koordinasiyanı təmin edir və praktikada vahidliyə riayət edir.

b) Palata Şurasının qərarı, Palata sədrinin əmr və sərəncamı və ya Haqsız rəqabətə qarşı mübarizə Komitəsinin tövsiyəsi ilə peşə mənsubları / üzvləri tərəfindən yol verilmiş

haqsız rəqabət və reklam qadağası hallarının araşdırılması və müvafiq tövsiyələrin verilməsini təmin edir.

c) İlin sonunda Haqsız rəqabətə qarşı mübarizə Komitəsi tərəfindən hazırlanmış fəaliyyət hesabatlarını təhlil edir, rəy və tövsiyələri qiymətləndirir və bunları Palatanın rəhbərliyinə təqdim edir.

d) Haqsız rəqabətlə mübarizəyə dair xarici təcrübəni öyrənir, peşə mənsublarına / üzvlərinə təşkilati metodik dəstək göstərir, bu məsələlərdə sirkulyar, bülleten və təbliğatlar dərc edə bilər.

Palatanın Haqsız rəqabətə qarşı mübarizə şöbəsinin səlahiyyət müddəti

Maddə 30 - (1) Şöbə əməkdaşlarının səlahiyyət müddəti hər il yenidən müəyyənləşdirilir.

(2) Səlahiyyət müddəti başa çatan əməkdaş yenidən təyin edilə bilər.

Maddə 31 - (1) Şöbənin iş qaydası və prinsipləri Palata sədri tərəfindən müəyyən edilir.

DÖRDÜNCÜ BÖLMƏ

Müxtəlif və Yekun Müddəalar

İntizam Təhqiqatı

Maddə 32 - (1) Komitə (şöbə) tərəfindən və ya şikayət əsasında bu Əsasnamənin müddəalarına ziddiyyət müəyyən olunarsa, Palata tərəfindən intizam təhqiqatı başlandırılır.

Qüvvəyə minmə

Maddə 33 - (1) Bu Əsasnamə dərc edildiyi tarixdən etibarən qüvvəyə minir.

İcraçı

Maddə 34 - (1) Bu Əsasnamənin müddəalarının tətbiqi Palatanın Şurası tərəfindən həyata keçirilir.